

வேறே ஆவியை உடைய மனிதன்



கிறிஸ்துவுக்குள் பிரியமான வாசகர்களுக்கு இயேசுவின் இனிய நாமத்தில் வாழ்த்துக்கள்!

தேவனால் சாட்சிப் பெற்ற, கர்த்தர் வாக்குப் பண்ணினதை சுதந்தரித்த, தேவத்திட்டத்தை தன்னுடைய வாழ்க்கையில் நிறைவேற்றின ஒரு மனிதனைக் குறித்து உங்களோடு பகிர்ந்து கொள்ள விரும்புகிறேன். அந்த மனிதனின் பெயர் 'காலேப்'. அவரைக் குறித்து, 'என்னுடைய தாசனாகிய காலேப் வேறே ஆவியை உடையவனாயிருக்கிறபடியினாலும், உத்தமமாய் என்னைப் பின்பற்றி வந்தபடியினாலும், அவன் போய் வந்த தேசத்திலே அவனை சேர்ப்பண்ணுவேன்' என்று கர்த்தர் கூறுகிறார் (எண். 14:24).

காலேப் யூதா கோத்திரத்தில் உள்ள எப்புன்னேயின் குமாரன் (எண்.13:6). எகிப்திலிருந்து கானான் தேசத்திற்கு செல்ல மோசேயோடு தன்னை இணைத்துக் கொண்டவர். கானான் தேசத்தை வேவுப்பார்ப்பதற்கு மோசேயினால் அனுப்பப்பட்ட 12 பேரில் இவரும் ஒருவர். எகிப்திலிருந்து புறப்பட்ட இலட்சக்கணக்கான ஜனங்களில் கானான் தேசத்திற்குள் பிரவேசித்தவர்கள் இரண்டு பேர் மட்டுமே. அவர்களில் ஒருவர் காலேப். காலேபின் பெயர் வேதத்தில் 32 முறை மட்டுமே வருகிறது. எண்ணாகமம் 13, 14 அதிகாரங்கள், யோசுவா 14, 15 அதிகாரங்கள் மற்றும் நியாயாதிபதிகள் 1ம் அதிகாரம் ஆகிய 5 அதிகாரங்களில் மட்டுமே அவரைக்குறித்து அதிகம் கூறப்பட்டுள்ளது. ஆகிலும் அவருக்குள் ஒரு வித்தியாசமான, வேறே ஆவி இருந்ததை இந்த பகுதியில் நாம் காணமுடியும். இவருடைய பார்வை, குணம், மனப்பான்மை அனைத்தும் மற்ற இஸ்ரவேல் ஜனங்களைக் காட்டிலும் வேறுப்பட்டதாக இருந்தது. காலேப்பின் ஆவி உத்தமமாக கர்த்தரைப் பின்பற்றும் ஆவி, விசுவாசத்தின் ஆவி மற்றும் சுதந்தரிக்கும் ஆவி. இதுகுறித்து சற்று விரிவாக பார்ப்போம்!

உத்தமமாய் கர்த்தரை பின்பற்றும் ஆவி Spirit of COMMITMENT

காலேப் கர்த்தரை உத்தமமாய் பின்பற்றினார் என்று வேதம் 6 இடங்களில் கூறுகிறது (எண்ணா.14:24;32:11;உபா.1:36; யோசுவா 14:8,9,14). இது ஆங்கிலத்தில் "He wholly, whole-heartedly, fully followed the Lord" என்றெல்லாம் கூறப்பட்டுள்ளது. அதாவது அவர் கர்த்தரை "முழுமையாக, முழு இருதயத்தோடு, பூரணமாக பின்பற்றினார்". இதன் அர்த்தத்தை நான் 3 விதங்களில் பார்க்கிறேன்.

முதலாவதாக, முழுமையாக பின்பற்றுதல் என்றால் வாழ்நாள் முழுவதும் கர்த்தரை பின்பற்றுதலாகும். வாலிபத்திலும், முதிர்வயதிலும், வனாந்தரத்திலும், கானான் தேசத்திலும் காலேப் கர்த்தரை எந்த பின்மாற்றமும் இல்லாமல் பின்பற்றினார்.

இரண்டாவதாக, முழு இருதயத்தோடு கர்த்தரை பின்பற்றுதலாகும். உலகம், மாமிசம், பிசாசிற்கு இருதயத்தில் இடம்கொடாதபடி கர்த்தரையே முழு இருதயத்தோடும், சிந்தையோடும், ஆத்துமாவோடும், பெலத்தோடும் நேசித்து வாழும் வாழ்க்கையை இது குறிக்கிறது (மத்.22:37,38). இஸ்ரவேல் ஜனங்கள் கர்த்தரை உத்தமமாய் பின்பற்றவில்லை. இச்சை, விக்கிரகாராதனை, வேசித்தனம், முறுமுறுப்பு, கர்த்தரை பரீட்சை பார்த்தல் ஆகியவை அவர்களிடத்தில் காணப்பட்டது (1கொரி.10:5-10). அவர்களெல்லாரும் வனாந்தரத்தில் அழிக்கப்பட்டார்கள். சாலமோன் வயதுசென்றபோது, அவனுடைய இருதயம் கர்த்தரோடே உத்தமமாயிருக்கவில்லை. அந்நிய ஸ்திரீகளோடும் அந்நிய தேவர்களோடும் ஐக்கியப்பட்டிருந்தான் என்று வேதம் கூறுகிறது (1 இராஜா.11:4-9). ஆனால் காலேப் உத்தமமாய், முழு இருதயத்தோடு கர்த்தரை பின்பற்றினார். ஜனங்கள் பொன் கன்றுக்குட்டியை வணங்கும்போது அந்த கூட்டத்தில் காலேப் இல்லை. ஜனங்கள் மோசேக்கு விரோதமாக கலகம்பண்ணும்போது, அந்த கூட்டத்தில் காலேப் இல்லை. ஜனங்கள் கர்த்தருக்கு விரோதமாக முறுமுறுக்கும்போது, அந்த கூட்டத்திலும் காலேப் இல்லை.

மூன்றாவதாக, உத்தமமாக முழுமையாக பின்பற்றுதல் என்றால் எந்த சூழ்நிலைகளிலும் கர்த்தரை பின்பற்றுதலாகும். காலேப் வனாந்தரத்தில் பல சவால்களை சந்தித்தார். கஷ்டங்கள், எதிர்ப்புகள், பாடுகளின் ஊடே கடந்து சென்றார் (எண்ணா.14:10;13:33). ஆகிலும் கர்த்தரை நேசித்து பின்பற்றினார். இன்று அநேகர் சவுகரியமான சூழ்நிலையில் மட்டும் கர்த்தரை பின்பற்றுகின்றனர். பிரச்சனைகள், பாடுகள், இழப்புகள் வரும்போது கர்த்தரை விட்டு பின்வாங்கி போகிறார்கள். நீங்கள் கர்த்தரை காலேபைப் போல உத்தமமாக எல்லா சூழ்நிலைகளிலும் பின்பற்றுகிறீர்களா? **'தம்மைப்பற்றி உத்தம இருதயத்தோடிருக்கிறவர்களுக்குத் தம்முடைய வல்லமையை விளங்கப் பண்ணும்படி, கர்த்தருடைய கண்கள் பூமியெங்கும் உலாவிக் கொண்டிருக்கிறது'** (2 நாளா. 16:9) என்று வேதம் கூறுகிறது.

விசுவாசத்தின் ஆவி Spirit of CONFIDENCE

கர்த்தர் மோசேயிடம் ஒவ்வொரு கோத்திரத்திலும் ஒருவர் தெரிந்தெடுக்கப்பட்டு 12 நபர்களை கானான் தேசத்தை வேவுபார்க்க அனுப்பச் சொல்லி கட்டளையிட்டார். அவ்வாறு அனுப்பப்பட்டதில் யூதா கோத்திரத்திலிருந்து காலேப் சென்றார். 12 பேரும் 40 நாட்கள் கானான் தேசத்தை சுற்றிப்பார்த்துவிட்டு, தேசத்தின் கனிகளை மோசேயினிடத்தில் கொண்டு வந்தார்கள் (எண்ணா.13:1-26). ஆனால் அதில் 10 பேர் தாங்கள் பார்த்து வந்த தேசத்தைக் குறித்து துர்ச்செய்தி பரம்பச் செய்தார்கள். தேசத்தில் குடியிருக்கிற ஜனங்கள் பலவான்கள், பட்டணங்கள் அரணிப்பானவைகள், இராட்சத பிறவிகள் அங்கு இருக்கிறார்கள். ஆகவே எகிப்துக்கு திரும்பிப் போவதே உத்தமம் என்றார்கள் (எண்ணா.13:28,33; 14:1-3).

இந்த சூழலில் காலேப் மோசேக்கு முன்பாக ஜனங்களை அமர்த்தி, **'நாம் உடனே போய் அதைச் சுதந்தரித்துக் கொள்வோம்; நாம் அதை எளிதாய் ஜெயித்துக் கொள்ளலாம்'** என்றும் (எண்ணா.13:30), **"கர்த்தர் நம்மோடு இருக்கிறார்; அவர்களுக்கு பயப்பட வேண்டியதில்லை. அவர்கள் நமக்கு இரையாவார்கள். அவர்களைக் காத்த நிழல் அவர்களைவிட்டு விலகி போயிற்று"** என்றும் கூறுகிறார் (எண்ணா.14:9). இங்கு காலேபுக்கு இருந்த விசுவாசத்தின் ஆவியை காண்கிறோம். காலேபும் யோசுவாவும் தவிர மற்ற 10 பேரும் கூறியது

அனைத்தும் உண்மைத்தான். ஆனால் அவர்கள் மாம்சீக கண்ணோட்டத்தில் பார்த்தனர். தங்களோடு கர்த்தர் இருக்கிறார் என்பதையும், கர்த்தர் பாலும் தேனும் ஒடுகிற கானான் தேசத்தை தருவேன் என்று வாக்குப்பண்ணினதையும் மறந்துவிட்டனர் (யாத்.3:8;6:8). கர்த்தர் இதுவரை பல ராஜாக்களையும் ஜாதிகளையும் முறியடித்து நடத்தி வந்ததை மறந்தனர். அவர்கள் Grapes (திராட்சை), Giants (இராட்சதர்கள்) ஆகியவற்றை பார்த்தார்கள். ஆனால் தேவனையோ (God) பார்க்க தவறிவிட்டனர்.

காலேபும் யோசுவாவும் கர்த்தருடைய வாக்குத்தத்தத்தையும் வல்லமையையும், மகத்துவத்தையும் பார்த்தனர். அவர்களுக்கு முன்பாக அங்கிருந்த இராட்சதர்கள் வெட்டுக்கீளிகளாக தோன்றினார்கள். ஆனால் மற்ற 10 பேரும் தங்களை மற்றவர்களுக்கு முன்பாக வெட்டுக்கீளிகளாக உணர்ந்தனர் (எண்.13:33;14:9). தேவனை விட்டுவிட்டால் அற்பமானவர்கள் கூட பலவான்களாகத் தெரிவார்கள். சிறிய பிரச்சனைகூட பெரியதாக தோன்றும்.

நான் விசுவாசித்திருக்கிறவர் இன்னார் என்று அறிவேன் என்று பவுல் கூறுகிறார் (2 தீமோ.1:12). நம்முடைய தேவன் ஜீவனுள்ளவர், வல்லமையுள்ளவர், பெரியவர், மாறாதவர் என்பதை நாம் அறிந்திருக்க வேண்டும். நம்முடைய பிரச்சனைகள், சவால்கள் ஆகியவற்றை காட்டிலும் இயேசு பெரியவர். அவிசுவாசம் நம்மை பின்னோக்கி செல்லவைக்கும் (எண்ணா. 14:3). ஆனால் விசுவாசம் தேவன் நமக்கு முன்பாக வைத்திருக்கும் ஆசீர்வாதத்திற்கு நேராக நம்மை கொண்டு செல்லும். பயம், கவலை ஆகியவற்றை களைந்து விசுவாசத்தில் வளருவோம். காலேபின் விசுவாசம் உங்களுக்கு உண்டா? விசுவாசத்தில் வளர வேதத்தை அதிகமாக வாசியுங்கள். கர்த்தர் செய்த அற்புதங்களை தியானியுங்கள் (ரோமர் 10:17). Faith sees the invisible; Faith believes in incredible; Faith receives the impossible. “விசுவாசம் காண முடியாததை காணும்; நம்பமுடியாதவைகளை நம்பும்; சாத்தியமில்லாதவைகளை பெற்றுக்கொள்ளும்”, என்று ஒரு தேவ மனிதன் கூறுகிறார். எனவே விசுவாச கண்களால் கர்த்தரையே நோக்கிப் பாருங்கள்! விசுவாச வார்த்தைகளோடு செயல்படுங்கள்! ஜெயம் நிச்சயம் உண்டு!

சுதந்தரிக்கும் ஆவி Spirit of CONQUEST

இறுதியாக, காலேபுக்குள் இருந்த ஆவி ‘சுதந்தரிக்கும் ஆவி’. தன்னுடைய முதிர்வயதில் கானானுக்குள் நுழைந்ததைக் குறித்து காலேப் திருப்தியடைய வில்லை. தன்னுடைய 85வது வயதில் காலேப் கூறுவதைக் கேளுங்கள்: “இந்த மலைநாட்டை எனக்குத் தாரும். அங்கே ஏனாக்கியரும், அரணிப்பான பெரிய பட்டணங்களும் உண்டு... கர்த்தர் என்னோடிருப்பாரானால், கர்த்தர் சொன்னபடி ஏனாக்கியரைத் துரத்திவிடுவேன்” என்று கூறுகிறார் (யோசுவா 14:11,12). காலேப் கானானுக்குள் பிரவேசித்தபின் தாழ்வான இடத்தில் திருப்திக் கொள்ளாமல் மேலான மலைநாட்டை கேட்டுப் பெற்றுக்கொண்டார். எபிரோன் அவனுக்கு சுதந்தரமாயிற்று என்று வேதம் கூறுகிறது (யோசுவா 14:14). 85 வயதுடைய காலேப் அங்குள்ள ஏனாக்கின் மூன்று இராட்சத உருவமுடைய குமாரர்களோடு சண்டையிட்டு துரத்திவிடுவதை சற்று கற்பனை செய்து பாருங்கள் (யோசுவா 15:14; நியா.1:20). தேவனோடு இணைந்து செயல்பட்டு வெற்றி பெற்றார். மலைநாட்டை சுதந்தரித்தார். ‘தேவன் நம்முடைய பட்சத்திலிருந்தால் நமக்கு விரோதமாக இருப்பவன் யார்?’ (ரோமர் 8:31).

எபிரோன் கடல்மட்டத்திலிருந்து 3040 அடி உயரத்திலுள்ள பாலஸ்தீனத்தின் உயர்ந்த பட்டணம். பின்நாட்களில் இது அடைக்கலப் பட்டணங்களில் ஒன்றாகவும்

(யோசுவா 20:7). தாவீதின் முதல் 7 ஆண்டுகால ஆட்சியில் தலைநகரமாகவும் இருந்தது (2 சாமு. 2:11).

நம்முடைய வாழ்வில் ஒருபோதும் 'அடைந்தாயிற்று' என்ற எண்ணம் வரக்கூடாது ("I've arrived" mentality). காலேபின் ஆவி கற்றுக்கொண்டே இருக்கும் ஆவி, வளர்ந்துகொண்டே இருக்கும் ஆவி, மேலானவைகளை சுதந்தரிக்கும் ஆவி (பிலி. 3:12). காலேப்புக்கு தன்னுடைய 85வது வயதிலும் சுதந்தரிக்க வேண்டும் என்கிற துடிப்பு இருந்தது. கர்த்தருக்காக செயல்பட வயது ஒரு தடை இல்லை. இறுதி மூச்சு இருக்கும் வரை செயல்படலாம். மோசே தன்னுடைய 80வது வயதில் கர்த்தர் தந்த ஊழியத்தை ஏற்று நிறைவேற்றினார். ஜார்ஜ் முல்லர் (1805-1898) என்ற தேவ மனிதர் தன்னுடைய 70 வயதிற்குப் பிறகு 17 மிஷனரி பயணங்கள் மேற்கொண்டார். 42 நாடுகளைச் சுற்றி 20 லட்சம் மைல்கள் நிலத்திலும் நீரிலும் பிரயாணம் செய்து ஆயிரக்கணக்கான பிரசங்கங்கள் செய்து ஏறக்குறைய 30 லட்சம் மக்களுக்கு கிறிஸ்துவின் அன்பை எடுத்துரைத்தார் என்று சரித்திரம் கூறுகிறது.

கர்த்தர் நம்மை கிராமங்களையும், பட்டணங்களையும், தேசத்தையும் சுதந்தரிக்க அழைத்திருக்கிறார். கர்த்தர் உங்களை வைத்திருக்கிற இடங்களிலுள்ள ஆத்துமாக்களை நீங்கள் சுதந்தரிக்க வேண்டும். கர்த்தர் உங்களுக்கு தந்த இரட்சிப்பில் திருப்தியடைந்து இருக்காமல், இரட்சிக்கப்பட்ட நோக்கத்தை நிறைவேற்ற பிரயாசப்படுங்கள். நீங்கள் இருக்கும் இடங்களில் உப்பாக, ஒளியாக செயல்படுங்கள். காலேப் சத்துருக்களை துரத்திவிட்டதுபோல (யோசுவா 15:14), நீங்களும் உங்கள் பகுதியிலுள்ள சத்துருவின் கிரியைகளை விரட்டியடியுங்கள். விக்ரகத்தின் ஆவி, குடியின் ஆவி, வேசித்தன ஆவி, லஞ்ச, ஊழல் ஆவி ஆகியவற்றை துரத்துங்கள். "என் நாமத்தினாலே பிசாசுகளை துரத்துவார்கள்" என்று இயேசு கூறினார் (மாற்கு 16:17). மேலும் பரலோகராஜ்யம் பலவந்தம் பண்ணப்படுகிறது. பலவந்தம் பண்ணுகிறவர்கள் அதை பிடித்துக் கொள்கிறார்கள் என்று வேதம் கூறுகிறது (மத்தேயு 11:12). ஜெபத்தின் மூலமாகவும் சுவிசேஷத்தை அறிவிப்பதின் மூலமாகவும் ஆத்துமாக்களை சுதந்தரிப்போம்.

ஆம் பிரியமானவர்களே! காலேபின் சுதந்தரிக்கும் ஆவி நமக்குள் காணப்படட்டும்! ஆத்துமாக்களை சுதந்தரிப்போம்! கிராமங்கள், பட்டணங்களை சுதந்தரிப்போம்! தேசத்தை இயேசுவுக்காக சுதந்தரிப்போம்!

Rev. Dr. ஜெரி டேனியல்

(ஆசிரியர், பரிபுரண ஜீவன்)

மண்டல தலைமைப் போதகர், திருச்சி மத்திய மண்டலம்.
